



Brussell, 8 ta' Mejju 2024
(OR. en)

Fajl Interistituzzjonali:
2020/0279(COD)

9030/24
ADD 1 REV 1

CODEC 1130
ASILE 65
MIGR 179
CADREFIN 78

NOTA PUNT "I/A"

minn:	Segretarjat Ġenerali tal-Kunsill
lil:	Kumitat tar-Rappreżentanti Permanenti/Kunsill
Suġġett:	Abbozz ta' REGOLAMENT TAL-PARLAMENT EWROPEW U TAL-KUNSILL dwar il-ġestjoni tal-ażil u l-migrazzjoni, li jemenda r-Regolamenti (UE) 2021/1147 u (UE) 2021/1060 u li jħassar ir-Regolament (UE) Nru 604/2013 (l-ewwel qari) - Adozzjoni tal-att leġiżlattiv = Dikjarazzjonijiet

Dikjarazzjoni mir-Repubblika tal-Bulgarija

Il-Bulgarija tiringrazzja lill-Presidenza Spanjola u dik Belġjana għall-ħidma intensiva matul in-negozjati mal-Parlament Ewropew li rriżultaw fil-finalizzazzjoni tar-riforma tal-ażil.

Nilqgħu b'sodisfazzjon il-ftehim politiku li ntlahaq bejn il-koleġiżlaturi. Is-sistema l-ġdida tal-ażil ser tagħti rispons Ewropew komuni komprensiv u strutturat filwaqt li tiżgura bilanċ bejn is-solidarjetà u r-responsabbiltà. Peress li hija wiehed mill-Istati Membri l-aktar esposti b'mod permanenti għar-riskju ta' kriżi migratorja u b'impenji akbar biex tiggarantixxi l-funzjonament tajjeb taż-żona Schengen, il-Bulgarija ser tiddependi, fi spirtu ta' solidarjetà, fuq responsabbiltà kondiviża ġusta u fuq l-appoġġ ipprovdut mill-fondi tal-Unjoni għall-implimentazzjoni tar-regoli l-ġodda.

Fl-2018, il-Qorti Kostituzzjonali Bulgara adottat deċiżjoni li tgħid li l-Konvenzjoni tal-Kunsill tal-Ewropa dwar il-Prevenzjoni u l-Ġlieda Kontra l-Vjolenza fuq in-Nisa u l-Vjolenza Domestika tippromwovi kunċetti legali relatati man-nozzjoni tal-ġeneru li mhumiex kompattibbli mal-prinċipji ewlenin minquxa fil-Kostituzzjoni Bulgara u biħsiebha tagħmel distinzjoni bejn "sess" bħala kategorija bijoloġika (nisa u rġiel) u "ġeneru" bħala kostrutt soċjali.

Għalhekk, il-Bulgarija hija grata għall-isforzi li saru biex jiġi indirizzat it-thassib nazzjonali marbut mal-użu ta' termini relatati mal-ġeneru f'xi atti li jagħmlu parti mill-pakkett tal-ażil minhabba d-deċiżjoni tal-Qorti Kostituzzjonali tar-Repubblika tal-Bulgarija.

Il-Bulgarija ma topponix l-adozzjoni tal-Patt dwar il-Migrazzjoni u l-Ażil, iżda tixtieq tenfasizza li ser ninterpretaw it-terminoloġija relatata mal-ġeneru użata f'xi atti li jagħmlu parti mill-pakkett tal-ażil fit-tifsira ta' kategorija bijoloġika (nisa u rġiel).

Dikjarazzjoni mir-Repubblika Ċeka

Ir-Repubblika Ċeka tirrikonoxxi l-htieġa tar-riforma tar-regoli attwali li jirregolaw il-politika tal-UE dwar il-migrazzjoni u l-ażil. Diversi sfidi u b'mod partikolari l-iżviluppi minn wara l-kriżi tar-refuġjati tal-2015-2016 urew il-vulnerabbiltà tas-sistema tagħna, li ma għadhiex sostenibbli. Peress li soluzzjoni komuni fil-livell tal-UE biss tista' tipprovdi rispons adegwat għal kwistjonijiet li l-UE u l-Istati Membri jiffaċċjaw kemm flimkien kif ukoll individwalment, aħna għalhekk napprezzaw l-isforz biex jiġu indirizzati n-nuqqasijiet ewlenin.

Matul in-negozjati tal-Patt dwar il-Migrazzjoni u l-Ażil, ir-Repubblika Ċeka segwiet b'mod partikolari l-oġettivi ta' protezzjoni msahha tal-fruntieri esterni bil-ħsieb ta' zona Schengen aktar sikura kif ukoll bilanċ funzjonali bejn ir-responsabbiltà u s-solidarjetà.

Ir-Repubblika Ċeka tilqa' b'mod speċifiku l-fatt li l-kompromess finali ma jistabbilixxix obbligu ta' rilokazzjoni ta' ċittadini ta' pajjiżi terzi minn Stati Membri oħra jew minn pajjiżi terzi. Fl-istess hin u filwaqt li tapprezza titjib ieħor għas-sistema attwali, ir-Repubblika Ċeka tinnota li l-eżitu tan-negozjati interistituzzjonali ma laħaqx l-ambizzjoni tal-mandat tal-Kunsill u li l-effiċjenza ta' xi strumenti kienet għet kompromessa minn piż amministrattiv addizzjonali fuq l-Istati Membri, li gġenera diffikultajiet prattiċi kif ukoll zieda fl-ispejjeż.

Fid-dawl ta' dan kollu u f'konformità mal-approċċ tal-pakkett, ir-Repubblika Ċeka ddeċidiet li tastjeni milli tivvota dwar l-istrumenti leġislattivi tal-Patt. Madankollu, ir-Repubblika Ċeka tapprezza l-ispirtu ta' għaqda tal-UE u tqis dan l-istadju importanti bħala opportunità għdida biex titkompla, bi sforz imsaħħaħ, ir-riforma ulterjuri tal-politika tal-UE dwar il-migrazzjoni u l-ażil b'enfasi speċifika fuq id-dimensjoni esterna u l-ideat innovattivi f'dak il-qasam.

Dikjarazzjoni mill-Ungerija

L-Ungerija tibqa' konvinta bis-shih mill-htieġa li tiġi żviluppata Sistema Ewropea Komuni tal-Ażil li jkollha l-għan li tindirizza l-kawżi ewlenin tal-migrazzjoni illegali, timminimizza u fl-aħħar mill-aħħar telimina l-inċentivi għall-migrazzjoni illegali u tiskoraġġixxi lill-persuni li jixtiequ jabbużaw mis-sistema tal-ażil milli jidhlu fl-Unjoni Ewropea, u tinkludi l-possibbiltà li l-applikazzjonijiet għall-ażil jiġu eżaminati f'pajjiżi terzi abbażi tal-prinċipju ta' ekstrasitorjalità. Biex inkunu nistgħu nilhqu dawn l-għanijiet jehtieġ li, l-ewwel u qabel kollox, nirrikonoxxu li l-isfidi tal-migrazzjoni globali ma jistgħux jiġu solvuti fit-territorju tal-Ewropa, u għalhekk m'għandniex nimportaw problemi li ma jistgħux jissolvew, iżda nagħtu l-għajnuna fejn hija meħtieġa.

Biex tkun tista' tiġi żviluppata Sistema Ewropea Komuni tal-Ażil effettiva, huwa essenzjali li jinstab bilanċ bejn ir-responsabbiltà u s-solidarjetà, iżda nemmnu li dan il-bilanċ ma ntlahaqx mill-atti leġislattivi proposti. Dan in-nuqqas ta' bilanċ huwa ppruvat b'mod ċar mill-fatt li l-Ungerija mhijiex Stat Membru l-aktar espost, madankollu, aħna Stat Membru bi fruntieri esterni sinifikanti, li jibqa' responsabbli għall-waqfien tal-pressjoni migratorja fuq l-Unjoni Ewropea. Minbarra din ir-responsabbiltà, ir-Regolament dwar il-Proċedura tal-Ażil jobbliga lill-Ungerija tiżgura livell hafna ogħla ta' kapacità għat-twettiq ta' proċeduri fuq il-fruntiera minn Stati Membri oħra, li mhuwiex ġust u realistiku meta titqies il-pożizzjoni ġeografika tagħna.

L-Ungerija ilha mill-2015 tikkommetti ruhha għall-protezzjoni tal-fruntieri esterni tal-Unjoni Ewropea, mingħajr l-appoġġ tal-UE, f'konformità mal-obbligi tagħha skont l-acquis ta' Schengen. L-isforzi tagħna għandhom jiġu rikonoxxuti wkoll bħala forma ta' solidarjetà. Għall-kuntrarju ta' dan, il-qafas legali l-ġdid propost ma jqisx ir-riżorsi mill-baġits nazzjonali li jintefqu fuq il-protezzjoni tal-fruntieri esterni tal-Unjoni Ewropea bħala solidarjetà, iżda minflok jimponi obbligi addizzjonali kemm f'termini tal-ġhoti ta' solidarjetà lil Stati Membri oħra kif ukoll f'termini ta' responsabbiltà għall-waqfien tal-migrazzjoni illegali.

Biex iżzomm mal-pożizzjoni konsistenti tagħna, l-Ungerija ma tistax tappoġġa l-istabbiliment ta' mekkanizmu ta' solidarjetà bbażat fuq id-distribuzzjoni obligatorja tal-migranti, u għalhekk ma taqbilx mal-introduzzjoni ta' kumpensi tar-responsabbiltà bħala element obligatorju tal-qafas ta' solidarjetà. Id-deċizzjonijiet tal-Kunsill adottati fl-2015 diġà wrew li mekkanizmu ta' solidarjetà bbażat fuq id-distribuzzjoni obligatorja tal-migranti mhux ser jtaffi l-piż fuq is-sistemi tal-ażil tagħna, għall-kuntrarju, dan iżid l-għadd ta' wasliet.

Fl-ahhar nett, u f'konformità mas-sejha ripetuta tal-Kunsill Ewropew, l-Ungerija tibqa' soda dwar il-htieġa li jintlaħaq kunsens dwar politika effettiva dwar il-migrazzjoni u l-ażil mingħajr ma jinholqu fatturi godda ta' attrazzjoni.

B'kont mehud tar-raġunijiet imsemmija hawn fuq, l-Ungerija mhijiex f'pożizzjoni li tappoġġa l-adozzjoni tar-Regolament dwar il-Ġestjoni tal-Ażil u tal-Migrazzjoni (AMMR), peress li huwa element inseparabbli ta' sistema fundamentalment difettuża.

Dikjarazzjoni mir-Repubblika ta' Malta

Ir-riforma tas-Sistema Ewropea Komuni tal-Ażil tibqa' ta' importanza ewlenija biex jiġi pprovdut il-bilanċ it-tajjeb bejn il-kondiviżjoni ġusta tar-responsabbiltà fost l-Istati Membri kollha u s-solidarjetà effettiva lejn dawk l-Istati Membri fil-bżonn.

F'dan ir-rigward, filwaqt li tiringrazzja lill-Presidenza Spanjola u dik Belġjana, u lill-Kummissjoni, għall-isforzi li saru matul in-negozjati mal-Parlament Ewropew, Malta hija tal-fehma li t-testi finali tar-Regolament dwar il-Ġestjoni tal-Ażil u tal-Migrazzjoni u tar-Regolament dwar il-Proċedura tal-Ażil għadhom ma jipprovdux il-bilanċ meħtieġ.

Kif diġà gie ddikjarat f'Ġunju 2023, Malta, bħala Stat Membru Gżira żgħir b'vulnerabbiltajiet partikolari, diġà qed tiffaċċa piż sinifikanti minhabba l-acquis attwali. L-elementi stipulati fir-riforma ser ikomplu jżidu r-responsabbiltajiet filwaqt li l-mekkaniżmu ta' solidarjetà, għalkemm permanenti u obligatorju, jibqa' flessibbli u ma jipprovdux l-assigurazzjonijiet meħtieġa li l-htigijiet identifikati ser jiġu ssodisfati bis-sħiħ.

Għalhekk, Malta qed tastjeni rigward ir-Regolament dwar il-Ġestjoni tal-Ażil u tal-Migrazzjoni u rigward ir-Regolament dwar il-Proċeduri tal-Ażil.

Dikjarazzjoni mir-Repubblika tal-Polonja

1. Il-Gvern tar-Repubblika tal-Polonja japprezza l-isforzi tal-Kunsill tal-UE, tal-Parlament Ewropew u tal-Kummissjoni Ewropea biex jintlaħaq kompromess dwar rispons komprensiv u responsabbli tal-Unjoni Ewropea biex jiġu indirizzati l-isfidi tal-proċessi attwali tal-migrazzjoni. Fl-istess ħin, nenfasizzaw li l-Gvern ma kellux l-opportunità reali li jipparteċipa fin-negozjati dwar il-Patt dwar il-Migrazzjoni u l-Ażil.

2. Il-Gvern tar-Repubblika tal-Polonja jinnota l-possibbiltà li tittejjeb il-ġestjoni ta' xi wħud mill-aspetti tas-sistema tal-migrazzjoni u l-ażil. Madankollu, analiżi ulterjuri tal-atti legali fi hdan il-Patturi li dawn ma jindirizzawx biżżejjed is-sitwazzjoni speċifika tal-Istati Membri li għandhom fruntiera mal-Belarusja u r-Russja u minhabba dan il-fatt kienu taħt pressjoni kostanti u għolja li rrizultat minn rotot migratorji maħluqa artifiċjalment. F'dan il-kuntest, ta' min jinnota li l-Kunsill Ewropew ripetutament, inkluż fil-konklużjonijiet tiegħu mill-14 u l-15 ta' Diċembru 2023, saħaq fuq il-konsegwenzi negattivi tal-fenomeni tal-istrumentalizzazzjoni tal-migrazzjoni u kkundanna l-użu strumentali tal-migranti minn pajjiżi terzi għal finijiet politiċi.

3. Il-Gvern tar-Repubblika tal-Polonja jieħu l-pożizzjoni li l-Patt dwar il-Migrazzjoni u l-Ażil ma jiżgurax il-bilanċ it-tajjeb bejn ir-responsabbiltà u s-solidarjetà u jista' potenzjalment jagħti lok għal tilwim futur bejn l-istituzzjonijiet tal-UE u l-Istati Membri.

4. Fid-dawl ta' dan kollu, il-Gvern tar-Repubblika tal-Polonja ddeċieda li jivvota kontra l-atti legali kollha li jaqgħu fil-kamp ta' applikazzjoni tal-Patt.

Dikjarazzjoni mir-Repubblika Slovakka

Ir-Repubblika Slovakka tirrikonoxxi l-htieġa ta' riforma tas-Sistema Ewropea Komuni tal-Ażil. Napprezzaw hafna l-isforzi tal-Presidenzi parteċipanti kollha. Fl-istess ħin, aħna konxji li l-ilħuq tal-kompromess ma kienx komputu faċli.

Madankollu, huwa essenzjali li ma nirtirawx mill-pożizzjonijiet li kellna u ddikjarajna għal żmien twil.

Napprezzaw li l-Patt jiffoka fuq is-soluzzjoni tal-kawżi tal-migrazzjoni fil-pajjiżi ta' oriġini, li jista' jgħin biex tittaffa l-pressjoni fuq il-fruntieri esterni tal-UE.

Aħna nemmnu li l-prijorità ta' politika Ewropea dwar il-migrazzjoni li tirnexxi għandha tkun il-protezzjoni konsistenti tal-fruntieri esterni tal-UE, kif ukoll politika dwar ir-ritorn effettiva.

Huwa mixtieq li jittieħdu l-miżuri kollha biex tiġi evitata l-migrazzjoni illegali u, fl-istess ħin, jiġu meġhuna dawk fil-bżonn ta' protezzjoni internazzjonali.

Filwaqt li nirrikonoxxu li l-kunċett ta' kwoti ta' rilokazzjoni obbligatorji fil-biċċa l-kbira ġie abbandunat, m'aħniex konvinti li l-proposti ppreżentati jilħqu l-bilanċ it-tajjeb bejn is-solidarjetà u r-responsabbiltà.

Is-solidarjetà hija prinċipju importanti fil-ġestjoni tal-migrazzjoni, iżda nemmnu li l-ghażla tal-formola għandha dejjem tkun kompletament f'idejn l-Istat Membru. Sfortunatament, il-proposti ma jissodisfawx dan ir-rekwiżit peress li l-kontribuzzjonijiet finanzjarji huma obbligatorji jekk ċertu numru ta' persuni li jfittxu l-ażil ma jiġux rilokati. Fl-istess hin, jekk jiġu ssodisfati ċerti kundizzjonijiet, il-kumpens tar-responsabbiltà ta' Dublin isir obbligatorju wkoll. Dawn l-elementi jikkostitwixxu fatturi ta' attrazzjoni qawwija u jipprovdu inċentivi għall-migrazzjoni sekondarja.

Fid-dawl ta' dan kollu, ir-Repubblika Slovakkja tivvota kontra l-proposti ppreżentati fil-qasam tas-solidarjetà - ir-Regolament dwar il-Ġestjoni tal-Ażil u tal-Migrazzjoni (AMMR) kif ukoll ir-Regolament dwar sitwazzjonijiet ta' kriżi u ta' force majeure fil-qasam tal-migrazzjoni u l-ażil.

Fid-dawl tan-natura interkonnessa tal-proposti kollha ppreżentati, aħna nastjenu milli nivvutaw fuq il-proposti l-oħra.